

ఇంతేలే పేదల ఆశలు

మూలకొండయ్యకీ గౌరికీ పెళ్ళయింది. “కొండయ్య అదృష్ట వంతుడు.

మంచిపెళ్ళాం దొరికింది” అన్నారు అందరూ. గౌరి నలుపయినా చూపులకు చక్కగా వుంటుంది. పనిలో చురుకైనది. మొదటినుంచీ కష్ట పడటం అలవాటైనదీను. పెళ్ళాని కుండవలసిన లక్షణాలన్నీ వున్నాయి.... కాని వాళ్ళు చిన్నమెత్తు బంగారంకానీ తులం వెండికానీ పెట్టలేదు. మరీ బక్క సంసారం. సొంతానికి పూరిగుడిసెకూడా లేదు. పెళ్ళి చెయ్యటమే గగనమైపోయింది. వాళ్ళకు తండ్రి కూలి, ఆడవాళ్ళ పాచిపనులతో గడిచే సంసారం.

తమ్ముడు కొండయ్య వెనుక ఆధరవు లేనివాడు కనుకనూ, మరె వరూ పిల్లనిస్తామని రాలేదు గనుకనూ యీ సంబంధానికి ఒప్పుకున్నది రాజమ్మ. అంతేగాని నిజానికి ఇంత లేమిలోవుండే సంబంధం ఆమెకు నచ్చలేదు.

తండ్రి సుబ్బయ్య పోయాక పుట్టినింటివారికి జరుగుబాటు లేనందున తమ్ముణ్ణి తనవెంట తీసుకొచ్చింది పిల్లలులేని రాజమ్మ. అప్పటికి కొండయ్య పదేళ్ళవాడు. ఆ పదేళ్ళ తాలూకు రామతీర్థపు జ్ఞాపకాలు కొండయ్య మనసులో వున్నవన్నీ యెండలో యిసుకలో ఆడుకోవడమే. అమ్మ పెట్టింది కడుపునిండా తినడం, ఆడుకోవడం. బిళ్ళంగోడు, గోళీకాయలు, విల్లంబులు, ఇసుకలో యిళ్ళు.... ఎన్నో ఆటలు. అన్నీ ఆటలే. పెళ్ళికి రామ తీర్థంనుండి కొండయ్యతల్లి ఎంకమ్మా. అన్న శేషయ్యా, చిన్నక్క

లక్ష్మమ్మా అందరూ వొచ్చారు. పెళ్ళికాగానే వెళ్ళిపోయారు. పెళ్ళి భర్త రాజమ్మ పెట్టుకుంది.

పెళ్ళయితే చేసుకున్నాడుగానీ పెళ్ళాన్ని ఎట్లా పోషించాలన్న ఆలోచన కొండయ్యకు లేదు. అక్క చెప్పింది కాబట్టి చేసుకున్నాడు. తండ్రి సుబ్బయ్యలాగా కొండయ్యకి ఏ విషయం గురించీ ఆలోచించటం అలవాటు లేదు. ఎప్పటికేది చెయ్యవలసివస్తే అది చెయ్యటమే. ఆ చిన్న వూళ్ళో వ్యవసాయపు కూలిపనులు యెప్పుడూ వుండవు. దొరికినప్పుడు కూలికి వెళ్ళి సంపాదించింది అక్క చేతికిస్తాడు. కూలి దొరకనప్పుడు పొయ్యిలోకి పుల్లలు ఏరితెచ్చి, మగ్గనికి కండెలు చుట్టియిచ్చి, కాలవలో చేపలుపట్టి ఇంకా రాజమ్మ చెప్పే చిల్లరపనులు చూసుకుంటూ కులాసాగా తిరుగుతుంటాడు. కళ్ళు తేనెరంగులో వున్నా మాటకుముందు ఉత్సాహంలో నలుపుకు తిరిగిపోతాయి. ఎప్పుడూ నవ్వుటానికి సిద్ధంగావుండే మొఖం కొండయ్యది. ఏ విషయాన్నయినా తేలిగ్గా తీసుకొని, సరదాగా చేస్తాడు.

మొదట్లో పెళ్ళి చేసుకొందామని కొండయ్య తానుగా అనుకోలేదు. కాని చేసుకున్నాక గౌరీమీద చాలా యిష్టం కలిగింది. సన్నటి అర్భకపు మనిషి గౌరీ. చందమామలాంటి గుండ్రని మొఖం. పెద్దకళ్ళు. అప్పుడప్పుడు నవ్వి నప్పుడు తప్పించి పట్టుదలతో బిగుసుకుపోయినట్లుండే సన్నటి పెదిమలు. కొండయ్యకు గౌరీనిచూస్తే కొద్దిగా భయమూ, చాలా యిష్టమూను.

మంచిరోజు చూసుకుని పెళ్ళాన్ని తీసుకురావడానికి వెళ్ళాడు కొండయ్య. 'ఆవిడ నీ కన్నతల్లా! పెంపుడు తీసుకుందా? ఏం సంబంధం? మనం వేరేయింట్లో వుందాం. ఇద్దరం కూలో నాలో చేసుకొని యిల్లా వాకిలీ ఏర్పాటు చేసుకుందాం' అన్నది గౌరీ. పెళ్ళిలో రాజమ్మ ప్రవర్తన ఆడపెళ్ళి వారందరికీ కష్టం కలిగించింది. అంతే కాకుండా కొత్తచీర కట్టుకుని నున్నగా తలదువ్వి పూలు ముడుచుకున్నా, రోతపుట్టేట్లుగా చీర మీదినుంచీ కాళ్ళు బరబరా గోక్కుంటూ, చేతివేళ్ళ సందుల్లోని పొక్కుల్ని చిదుపుకుంటూ కనిపించిన రాజమ్మంతే గౌరీకి అసహ్యం పుట్టింది.

గౌరి మాటలు వినగానే కొండయ్యకు భయమూ ఆశ్చర్యమూ కలిగాయి. తన చిన్నతనం నుండి అంతా రాజమ్మ బాధ్యతమీదనే జరిగిపోతుండేనే, ఇప్పుడా బాధ్యతంతా నెత్తిమీద వేసుకుని కొండయ్యకు భయం వేసింది. గౌరి పద్దెనిమిదేళ్ళ లేతపిల్లలాగా, తన పెళ్ళాంలాగా కాకుండా అన్నిటినీ అల్లకల్లోలం చెయ్యబోతున్న ఉరుములాగా పిడుగులాగా అనిపించింది. జరిగేది జరిగి పోనివ్వకుండా యీ ఆలోచనల్లేమిటి! 'నిదానం మీదట చూద్దాంలే' అనిచెప్పి తీసుకొచ్చాడు.

ఊడ్చివున్నా శుభ్రంలేనట్లు చీకాకు కలిగిస్తున్నది యిల్లు. ఇంట్లో మూలమూలల్లో పడివున్న గుడ్డలన్నీ దులిపి దణ్ణెంపీద వేసింది గౌరి. పక్క చుట్టల్ని వరుసగా పేర్చింది. పొయ్యికి ఈవ్రక్కా ఆవ్రక్కా చెదురు మదురుగా పడివున్న పిడకల్ని కట్టెల్ని ఇంటిబయట గోడవారగా పేర్చింది. చక్కగా ఇల్లంతా ఊడ్చి ఒక గంపనిండా చెత్తాచెదారం యెత్తిపోసింది. ఆవుపేడతెచ్చి ఇల్లుఅలికి ముగ్గులుపెట్టింది. ఇదంతాచూసి ముఖం ముడుచుకున్నది రాజమ్మ. 'పెద్దిళ్ళలో పాచిపనులు చేసింది గదూ.... ఆ ఊహలూ ఆ తీరుబాట్లూ మాకెట్లా వుంటాయ్,' అన్నది విదిలించుకుంటూ.

రాజమ్మభర్త వెంకటేశ్వర్లు నేతపనితో, నికరంలేని కొండయ్య ఆదాయంతో అస్తుబిస్తుగా జరుగుతున్న సంసారం అది. ముగ్గురుమనుష్యులుంటే మూడుశేర్ల బియ్యం ఉడకాలి రోజుకి. గౌరి రావటంతో మరీ కటకట అయిపోయింది.

"కోవూళ్ళో కూలిపనులు బాగా నొరుకుతున్నయ్యంట. అక్కడి కెళ్ళి పోదాం" అన్నది గౌరి ఒకనాడు. కొండయ్యకు భయం వేసింది. 'ఏం ఇక్కడ బాగున్నాం గందా' అన్నాడు. 'ఎప్పుడూ యిట్లానే వుందామా? అక్కడి కెత్తే నాలుగు డబ్బులు సంపాదించుకోవచ్చు' అన్నది గౌరి. ఒకరిక్రింద పడివుంటూ దొరికింది తిని కాలం వెళ్ళమార్చటం గౌరికి సరిపడలేదు. ఆ అమ్మాయికి చాలా ఊహలున్నాయి. పుట్టింట్లో లేమిలో వున్నప్పుడు ఒక్క విషయం బాగా గ్రహించింది గౌరి. సొంతమైనది ఒకటి, పూరిపాకయినా

నరే ఉండాలి మనిషికి. లేకుంటే గౌరవం వుండదు. అయినవాళ్ళుకూడా వాళ్ళను మనుష్యులుగా గుర్తించరు. ఒకమనిషి కడుపునిండా తింటున్నాడో లేదో అసలు పస్తేవుంటున్నాడో ఇంటిలోపల ఏమి చేసుకుంటున్నాడో ఎవరికీ అక్కర్లేదు. వాళ్ళకు సొంత ఇల్లువున్నదా లేదా అన్నదే కావాలి. కనుక ముందు సొంత ఇల్లోకటి ఏర్పరచుకోవాలి. అందులో పేము మంచము, ఉప్పులూ పప్పులూ డబ్బాల్లో పోసిపెట్టుకునే చిన్న అలమారా కావాలి....ఇంకా కొన్ని వస్తువులున్నాయి కావలసినవి. మప్పితంగా సంసారం చేసుకుంటూ ఒకరి పెత్తనం క్రింద వుండకుండా....గౌరి పట్టు బట్టింది.

“పెళ్ళం క్రింద ఒంగిపొయ్యేవాడివి” అనికాసేపు తమ్ముణ్ణి తిట్టింది రాజమ్మ. కాని వాళ్ళు వెళ్ళడానికి గట్టి అభ్యంతరం చెప్పలేదు.

* * *

కోవూళ్ళో ఊరి చివరన పాతపాక. సొంతదారులు బ్రతుకు గడవక చీరాల వెళ్ళిపోయారు. ఏడాదినుండి మనిషి నివసించక పాడుబడినట్లుంది. నెలకు రెండురూపాయలు అద్దె ఇచ్చేటట్లు బేరమాడి దానిని తీసుకున్నాడు కొండయ్య. అది పందుల దొడ్డిలాగున్నది. తలుపులేదు. ఇల్లంతా ఎలుకలూ పందికొక్కులూ త్రవ్విపోసినై. ఇంటిచుట్టూ ఖాళీచోటువున్నా పిచ్చి మొక్కలు పెరిగిపోయినై. ఆ యింట్లో చేరారు. తడిక తలుపు పెట్టు కున్నారు. పిచ్చిమొక్కలు శుభ్రంచేసి నేల గట్టిచేసుకున్నారు. అందులో సొరతీగె, గన్నేరుమొక్కా. అరటిపిలకలూ పెట్టింది గౌరి. నిదానంమీద ఇంకొంచెం తాటాకులుతెచ్చి చుట్టూ గోడగావున్న దడిని గట్టిచేసుకున్నారు. ఎలుకకన్నాలు గులక రాళ్ళతోపూడ్చి, ఇల్లు ముమ్మారు ఆవుపేడతో అలికి ముగ్గులు పెట్టేసరికి కళకళాడింది. ఉన్న నాలుగుకుండలూ, చిన్న గుడ్డల పెట్టె అన్నీ వై నంగా సర్దుకుంది గౌరి. ఆ ఇంటిని చూసుకునేసరికి మనసు పొంగిపోయింది. “ఎప్పటికయినా మనం సొంతఇల్లు వేసుకోవాలి” అని చెప్పింది గౌరి కొండయ్యతో.

ఇద్దరూ రోజూ కూలి తెచ్చుకుంటున్నారు. ఒకరి సంపాదన ఖర్చు పెట్టి రెండోది యింటికోసం దాయాలనుకొన్నారు. కూలిరేటు పనుల ఒత్తిడినిబట్టి రూపాయనుండి నాలుగు రూపాయల వరకూ మారుతూ వుంటుంది. గౌరి తెలివి గలది. అణా తోటకూరతో సగం రోజులు గడుపు తుంది. ముదిరిపోయిన బెండకాయలూ పుచ్చువంకాయల్లోంచి షుమారు పాటివి ఏరుకుని చవుగ్గా తెస్తుంది. ఒకణా మజ్జిగా పావలా కందిపప్పు తెచ్చి బ్రహ్మాండంగా వంట చేస్తుంది.

“ఇంత బక్కగా వున్నావు చూడటానికి, ఇంటా బయటా అంత చాకిరీ ఎట్లాచేస్తున్నావో” అంటుంది ప్రక్కనుండే చంద్రమ్మ. వాళ్ళ కష్టానికి తగ్గట్లుగా ఏడది గడిచేసరికి మూడువందల రూపాయలు మిగిలినై. నిలవ చేసుకున్న డబ్బును తలచుకొని యేనుగెక్కినంత సంబరపడి పోతున్నది గౌరి. చుట్టూ చెట్లతో యిల్లు ముచ్చటగా వున్నది. దానిపూర్వ స్థితిని మరచిపోయి “యింత శుభ్రమైన యింటిని రెండురూపాయల అద్దెకు ఎట్లా ఇచ్చారబ్బా” అని ఆశ్చర్యపోతున్నారు చూసినవాళ్ళు. గౌరమ్మచేతిని మెచ్చుకుంటున్నారు యిరుగు పొరుగులు.

గౌరి గర్భవతి అయినది. అసలే అర్భకపు మనిషి. రానురాను నీరసించి అయిదోనెల వచ్చేసరికి రోజూ పనికిపోలేక పోయింది. చంద్రమ్మ సలహామీద డాక్టరమ్మ దగ్గరకి ఆస్పత్రికి వెళ్ళింది. ఆమె రాసిచ్చినమందులు తెచ్చుకోడానికి బుద్ధి పుట్టలేదు. తన సంపాదన లేకపోగా నిలవ డబ్బు లోనుంచి తీయటమా? అని మధన పడింది. ఇల్లుకోసం దాచిన డబ్బును యింకోదాని కోసరం తీయకూడదు.

“ఔము కలిసొచ్చినప్పుడు ఎప్పుడు రావాల్సో అప్పుడు అదే వస్తుంది. ఊరికే ఆలోచన ఎందుకు?” అన్నాడు కొండయ్య.

“ఆలోచన లేకుండా మనప్రయత్నం లేకుండా దానంతటదే ఆకాశం నుంచీ ఊడిపడుదా?” అని కోప్పడింది గౌరి.

ఊళ్ళో అక్కడక్కడ వున్న ఖాళీస్థలాల ధరలెంతల్లో వున్నాయో

కనుక్కుంటున్నది. అయిదువందలు పెడితే ఇంటిమోయినం స్థలం. రెండు వందలు ఖర్చుపెట్టి రెండునిట్రాళ్ళమీద పాకదించుకుంటే, అందులోచేరి డబ్బులు చేతికొచ్చినకొద్దీ రాతిగోడలతో గట్టియిల్లు వేసుకోవచ్చును. ఏడు వందలు ఎన్నాళ్ళకీ సమకూడతాయో! ఈ ఊహల్లో ప్రాణం పోసుకుంటున్నది గౌరి. కట్టుకున్న చీరనిండా కుట్టున్నా, ఒంట్లో నీరసం వున్నా ఉత్సాహానికి తరుగులేదు. ఓపికున్నప్పుడు అలాగే కొండయ్య వద్దంటున్నా వినకుండా కూలికి వెళుతుంది. ఒకరోజు వెళ్తే వారం రోజులు పడుకుంటున్నది.

ఒళ్ళు నీరుకట్టి కానుపు కష్టమైంది. అర్భకపు పిల్లవాడు నల్లగా ముక్క పురుగులాంటి కొడుకు పుట్టాడు. తండ్రిపేరుమీద చిన వెంకటసుబ్బయ్య అనిపేరు పెట్టాడు కొండయ్య. కాన్పుకోసం కూడ బెట్టుకున్న డబ్బులోనుంచి వందకుపైనే తీశారు. గౌరికి కళ్ళల్లో నీళ్ళు తిరిగినై. “నేను లేచాక పనిలోకిపోతే ఎన్నాళ్ళల్లో సంపాదించొచ్చులెద్దూ” అనుకుని ధైర్యం తెచ్చుకుంది.

పసిబిడ్డతో ఒంట్లో నీరసంతో కూలికి వెళ్ళలేకపోయింది. “పిల్ల వాడు కూచునేవాడైతే చంద్రమ్మ దగ్గర ఒదిలి వెళ్ళొచ్చు” అనుకుంది. అంతలోగా ఊరికే ఉండటం ఎందుకని పంచాయతీ ప్రెసిడెంటు ఆనందయ్య గారింట్లో పాచిపనికి కుదిరింది. ఒక ఒకపూట అన్నం, నెలకు అయిదు రూపాయిలు జీతం.

సుబ్బడి జలుబులూ జ్వరాలూ విరేచనాలకు మందుల్తో, ఒకడి సంపాదనతో, పనులు పలచబడి కూలి రేటు తగ్గడంతో నిలవడబ్బు హరించుకుపోతున్నది.

“ఒక్కరూపాయి మిగులబెడితే రెండురూపాయల ఖర్చు తగులుతున్నదే” అన్న చింత పట్టుకుంది గౌరికి. నెలజీతాలు తెచ్చుకునేవాళ్ళు మిగల్చగలరు గాని, కూలిడబ్బులు ఎప్పటికప్పుడు ఖర్చయిపోయేవే అనుకుంది. కొండయ్యకు యేదైనా ఆఫీసులో పనియిప్పించమని ఆనందయ్య

గారి భార్యను ప్రాధేయపడింది. పని జాగ్రత్తగాచేసి, ఒప్పుకునేదానికంటే యొక్కవగానే చేసి మెప్పిస్తున్నది.

ఇప్పుడు గౌరి భవిష్యత్తునుగురించి కనేకలల్లో ఇల్లు ఒకటే ఉండటం లేదు. ఆ ఇంట్లో చినసుబ్బడు ఉంటున్నాడు. వాడు పెరిగి పెద్దవాడై చదువు కొని ఉద్యోగస్తుడై—ఎంత కష్టపడినా వాడిని చదివించాలి. బాగా చదివించాలి. ఆనందయ్యగారి కొడుకు నారాయణయ్య బి.ఎ. చదివాడు. నెల తిరిగేసరికి కష్టపడకుండా రెండొందలు తెస్తాడు. సుబ్బడుకూడా కష్టపడకుండా కుర్చీలో కాలుమీద కాలువేసుకొని కూర్చొని సంపాదించాలి. అంతలోగా రాతిగోడల్లో రెండంకణాలవి రెండు గదులు వేసుకోవాలి. దొడ్లో మంచి చెట్లు పెట్టాలి. కాయలవీ, పువ్వులవీ కూడాను. వాడు సొంత యింట్లో దొరబాబు లాగా....

కొండయ్యకి వాటర్ మేన్ పని ఒచ్చింది. నెలకి అరవై రూపాయిలు జీతం. మామూలుగా కొండయ్య కూలికిపోయి తెచ్చే సంపాదనకంటే తక్కువే. కాని నెల తిరిగేసరికి ఖచ్చితంగా ఒక్కసారిగా డబ్బు కళ్ళ బడుతుంది. గౌరికి ప్రాణం లేచివచ్చినట్లయింది కబురు వినగానే. చిన సుబ్బడిదగ్గరి కెళ్ళి బెదిరిస్తున్నట్లు వేలు ఆడిస్తూ “ఒరే, అయిదోవడు రాగానే బళ్ళో వేస్తా నిన్ను. బాగా చదువుకోవాలి మరి” అన్నది. వాడిని ముద్దు పెట్టుకుంది. అప్పుడే యిల్లు సంపాదించుకున్నట్లు ఆనందపడి పోయింది. అమ్మగారిచ్చిన పాతచీర కట్టుకుని తల దువ్వుకుని కొడుకుని చంకనేసుకుని వెళ్ళి తాను ఎంచుకున్న ఖాళీస్థలాలు చూచివచ్చింది. సొంత దారుల దగ్గర యిరుగుపొరుగుల దగ్గర వాటి మంచిచెడ్డల గురించీ ధరలు తగ్గే అవకాశం గురించీ కూపీల్లాగుతున్నది. ఇహ డబ్బు చేతిలోకి రావటం ఆలశ్యం. అంతే.

ఎక్కడో చీరాలలో స్థిరపడిపోయినవాళ్ళు, కొండయ్య వుంటున్న పాక సొంతదార్లు ఎవరిదో పెళ్ళికని నెల్లూరు ఒచ్చారు. దారిలో ఇల్లు చూసుకుందామని ఆగారు. ఇల్లు చూసి, ఇరుగుపొరుగుల్లో మాట్లాడినాక

అద్దె పెంచాలని అనుకున్నారు. “మేము యిక్కడికే ఒచ్చేయాలని అనుకుంటున్నాం. మీరు మా యిల్లు ఒదిలెయ్యండి” అన్నారు. ఎక్కడ కనుక్కున్నా కాస్త పూరింటికే పదిరూపాయిల అద్దె అడుగుతున్నారు. ఈ పడిపోయిన పాకని తీసుకుని గట్టిచేసుకుని నిలబెట్టేసరికి ఇన్నాళ్ళబట్టి దిక్కు దివాణం లేకుండా పడివున్నదానికి విలువొచ్చేసింది. ఇంటివాళ్ళ కన్ను కుట్టింది. ఆఖరికి బేరసారాలయ్యాక ఇంటివాళ్ళు ఒచ్చేవరకూ నెలకు అయిదురూపాయిలు అద్దె యిస్తూ ఆ యింట్లో కొండయ్యే ఉండేట్లు ఏర్పాటయింది.

అద్దె ఎక్కువైందన్న బాధ ఉన్నా, ప్రస్తుతానికి ఏదో ఒకవిధంగా గండం గడిచిందని సంతోషించారు. సుబ్బడు ఒళ్ళుచేళాడు. మనిషిని గుర్తుబట్టి నవ్వుతున్నాడు. రాత్రిళ్ళు అన్నాలు తిన్నాక సుబ్బణ్ణి ఆడించుకుంటూ కబుర్లు చెప్పుకుంటారు ఇద్దరూ. అవసరాన్నిమించి మాట్లాడ్డం అలవాటులేని గౌరకూడా నవ్వుకుంటూ సంతృప్తితో కబుర్లాడుతున్నది. కొండయ్య తన యజమాని కబుర్లుచెప్పే గౌరి ఆనందయ్యగారి ఇంటి విషయాలు చెప్తుంది. ముఖ్యంగా వారి ఏకైక పుత్రుడు నారాయణబాబు గురించి. ఆ అబ్బాయి గౌరికంటే చిన్నవాడుకాదు. కాని ఎందుకో గౌరి మనసులో ఆ అబ్బాయికీ సుబ్బడికీ అవినాభావసంబంధం ఏర్పడిపోయింది. సుబ్బడు పెద్దయితే నారాయణబాబులా అవ్వాలి. అందుకే గౌరి ఆ అబ్బాయికి తాజావార్తలన్నీ తూచా తప్పకుండా చెపుతూ ఉంటుంది. ఆ అబ్బాయి బలే తమాషాగా మాట్లాడుతాడట. వాళ్ళమ్మగారిని అల్లరిపట్టిస్తాడు. ఆమె దేవుళ్ళని వేళాకోళం చేస్తాడు....అంత వినాయకుడూ పాపం, ఆ చిన్న ఎలుకమీద కూచుంటే ఆది నలిగి చస్తుంది. యమధర్మరాజు వాహనంగా ఒక ఎద్దో ఆవో దొరక్క పాపం అందాకా దున్నపోతునెక్కి తిరుగుతున్నాడు. ఈళ్ళరుడు మంచి వాసనపొడరు దొరక్క పిచ్చి బూడిద పూసుకుని కంపుకొట్టే పాత పులితోలు చుట్టుకొని....“అయ్యో ఏమి దేవుళ్ళమ్మా నీ దేవుళ్ళు!” అని నవ్వుతాడు. “అసలు దేవుడు మనిషిని

చేశాడా! మనిషి దేవుణ్ణి చేశాడా? మనిషి తలచుకొని చెప్పుకొని గుళ్ళుకట్టి పూజించకపోతే దేవుడు ఎట్లా ఉంటాడు?" అంటాడు. అన్నీ తలక్రిందులుగా మాట్లాడుతాడట. అమ్మగారు "ఈకాలపు చదువుకున్న కుర్రాళ్ళు! నాస్తి కులు!" అని నవ్వు కుంటారుట.

"ఇన్ని గుళ్ళల్లో ఇందరు దేవుళ్ళని పెట్టుకుని ఎందుకు పూజలు చేసుకుంటున్నాం? దేవుడున్నాడని గందా" అంటాడు కొండయ్య.

"దేవుడు లేకపోతే ఇంత ప్రపంచాన్ని యెవరుచేశారు? మనిషిని యెవరు చేశారు?" అంటుంది గౌరి.

"నాలుగు రూపాయిలు మిగుల్చుకోడానికి వీల్లేకుండా వున్నదే. ఎంత ఆలోచనతో యెంత మప్పితంగా సంసారం జరుపుకుంటున్నా యెక్కడి కక్కడే సరిపోతున్నదే" అనుకుంటారు. ఇంకో యింట్లో పాచిపనికి కుదురుకున్నా, కూలికిపోయినా, యీ పసివాడిని ఏంచేతునా అని ఆలో చిస్తుంది గౌరి. వాళ్ళకి ఏదారీ దొరకదు. ఆఖరికి పిల్లవాడు కూచుంటే కూలి డబ్బులు తెచ్చి కూడ బెట్టినా! అని ధైర్యం తెచ్చుకుంటుంది గౌరి.

సంభాషణ అలా సాగిసాగి నిద్రలోకి జారిపోతుంది.

*

*

*

రామ తీర్థం సముద్రపు వొడ్డున వున్నది. ఇసుక నేల. దూరాన సరుగుడు తోటలు. ఇంకా అవతల సముద్రం. ఒకనాటి గొప్పదనాన్ని సూచించే గుడి. అక్కడ ఏటా తిరుణాళ్ళు జరుగుతాయి. అప్పుడు జనం సముద్రంలాగా వొచ్చి పడతారు. తిరునాళ్ళయిపోగానే మామూలుగా ఖాళీగా వుండే పల్లెటూరు అది. చల్లటి సముద్రపు గాలిలో తేలుతూ తూర్పు కోస్తా సూర్యుడి వెలుగులో మునుగుతూ సోమరిగా నిద్రపోయే పల్లెటూరు. ఇళ్ళు చిన్నవై నా దూర దూరంగా చుట్టూ ఖాళీచోటుతో వుంటాయి. కొన్ని పెంకుటిళ్ళు కొన్ని పూరివి, కొన్ని గుడిసెలు. చుట్టూవుండే ఖాళీ చోట్లలో అక్కడక్కడా బాదంచెట్టూ వేపచెట్టూ కరివేపాకుచెట్టూ గాలిలో హాయిగా సోమరిగా కదలాడుతుంటాయి.

ఆ ఊళ్ళో ఒక పూరిల్లు. చుట్టూ విశాలంగా చోటు. లోపల్నుండి అవిరామంగా తాక్ తాక్ మంటూ ఉంటుంది, సుబ్బయ్య నేసే మగ్గం. బయట ఎంకమ్మ పిల్లల సాయంతో చిలపల్ని ఎల్చుతూ కండెలు చుడుతూ పనిచేసుకుంటూ ఉంటుంది.

పూరింట్లో ఓ ప్రక్కగా నేలలోనికి త్రవ్విన మగ్గం గుంటలో, ఆ సజీవ సమాధిలో వేడికి కరిగిపోతూ, నిర్విరామంగా మసకవెల్తురులో పనిచేస్తూ కాలం వెళ్ళమార్చుతున్నాడు, సుబ్బయ్య. ఇప్పుడు ఆ మగ్గం దగ్గర కరిగిపోతున్నది సుబ్బయ్య పెద్దకొడుకు శేషయ్య.

ఒక రోజున ఆ రామతీర్థంనుండి తల్లి ఎంకమ్మని వెంటబెట్టుకుని తమ్ముని దగ్గరకు కోవూరు ఒచ్చాడు శేషయ్య. మనిషి ఒరుగులాగై పోయి కళ్ళల్లో ప్రాణాలు పెట్టుకున్నాడు. అక్కడ నేతపనిలో జరుగుబాటు బాగా లేదట. పెళ్ళానికి రోగం. తల్లిని పోషించడానికి శక్తిలేక తమ్ముడి దగ్గర ఒదిలి వెళ్ళామని ఒచ్చాడు. తమ్ముడు ఉద్యోగస్థుడయ్యాడు గనుక, చీకూ చింతా లేకుండా కాలం గడుస్తున్నది గనుక వీలుంటే తనకూ అలాంటిపని చూసిపెట్టమని మరీ మరీ చెప్పి వెళ్ళాడు.

ముడుతలు పడిన పచ్చటి ఒడ్డు, పైరెప్ప బరువుతో సగంవరకూ మూసుకుపోయిన పెద్ద కళ్ళూ, చిన్నవేలు ముడిలోకి యిమిడిపోయిన వెండి పోగుల్లాంటి జుట్టూ ఎన్నో బాధల్ని అనుభవల్ని జీర్ణించుకున్న నిండదనం కన్పిస్తాయి ఎంకమ్మలో. తొందరపడి ఎంకమ్మని ఎవరూ పొల్లు మాట అనలేరు. రాజమ్మని కాదన్న గౌరి ఎంకమ్మని కాదనలేకపోయింది. ఎత్తునా కష్టపడి కాస్త ఇల్లు ఏర్పాటు చేసుకుందామనుకుంటే యీ దిగలాగుడేమిటా అనుకుంది. ఆలోచించుకున్నది. ఆఖరికి ఆనందయ్యగారి ఇంటి పనినీ, చినసుబ్బడినీ అత్తమీద ఒదిలేసి కూలికి బయల్దేరింది.... కాని కూలి డబ్బులు తేస్తున్నా ఏమీ మిగలటంలేదు. ఇంకో మనిషికి తిండి జరగాలి. ఎంకమ్మ చిరిగి పేలికలైన చీర కట్టుకుంటున్నది. మారు చీరలేదు. ఆమెకు రెండు

చీరలు కొనవలసి వచ్చింది. గౌరికి మనసు కుతకుత ఉడికిపోయింది. కోవంతో నిరాశతో తనూ ఒక చీర కొనుక్కున్నది. మొఖం మొటమొట లాడించుకుంటూ తిరిగింది. కొండయ్యకు పెద్దపని వస్తే తప్ప ఈ చిక్కు తీరేట్లు కనపడలేదు. అందువలన, ఆపని యిప్పిస్తారన్న ఆశతో, కొండయ్య పనిచేస్తున్న ఆఫీసరుగా రింట్లో పాచిపని ఒప్పుకున్నది. కొండయ్య “రెండు పనులూ చెయ్యలేవు. కూలిపని మానెయ్యి” అన్నాడు. కాని గౌరి వినలేదు. ప్రొద్దున్నే వాళ్ళింటికెళ్ళి పాచిపని చూసుకుని తొమ్మిదింటికి కూలికి వెళ్తుంది. కూలిపనినుంచి సరాసరి వాళ్ళింటికెళ్ళి సందెకసువూ అంట్ల గిన్నెలూ చూచుకుని తిరిగి ఇల్లు చేరేసరికి చీకటి పడుతుంది. పిల్ల వాణ్ణి చూడటంలేదు. ఇంటిపట్టున ఉండటంలేదు. ఏమిటో ఆరాటం నిలవ వివ్వదు. మరమగ్గంలా తిరిగి తిరిగి కరిగిపోతున్నది. నల్లటి మనిషి మరీ నల్లబడింది. మరీ సన్నబడింది.

కొండయ్యకి నూటయిరవై రూపాయల జవానుపని వచ్చాక మళ్ళీ గౌరి మొఖంలో నవ్వుకనబడ్డది. ఆశ మనిషిని ముందుకు లాక్కుపోతుంటే ఎక్కడ నుంచీనో ఏనుగుబలం వచ్చినట్లు చేసుకుపోతున్నది పని. మళ్ళీ నాలుగునెలలు గడిచేసరికి నూటయాభై రూపాయలు దాచుకొన్నారు.

రామతీర్థంనుండి కొండయ్య చిన్నక్క లక్ష్మమ్మ నాలుగేళ్ళకూతుర్ని వెంటబెట్టుకొని వచ్చింది. లక్ష్మమ్మకు నాలుగేళ్ళ క్రితం భర్త పోయాడు. అన్న శేషయ్య దగ్గరేవుండి కూలిచేసుకుని తనకూ కూతురికీ బొట్ట నింపు కొంటున్నది. తల్లి యిక్కడే వున్నది గనుక చక్కగా సంపాదించు కొంటున్న తమ్ముడి సంసారం చూసిపోదామని వచ్చింది. అదీగాక ఒంట్లో ఒకనాడు బాగుంటే ఒకనాడు ఉండకుండా వున్నది.

గౌరికి ఏమనుకోవాలో తోచలేదు. ఎప్పుడో పెళ్ళినాడు చూపింది ఆవిణ్ణి. కడుపునిండా తింటూ లక్షణంగా వున్నామన్న గొప్పదనం ఆడ బిడ్డముందు చూపుకోవడం తృప్తిగానే అనిపించినా వాళ్ళవలన రోజుకు రూపాయి ఖర్చుగదా అన్న ఆలోచన దొలుస్తూనే వున్నది లోపల. అక్కడికి

నాలుగు రోజులు చూసింది. “ఇట్లాగ ఒకరింటిమీద వచ్చి పడితే భరించడానికి మనమేమన్నా మహారాజులమా” అన్నది కొండయ్యతో. “ఎప్పుడో ఒకతడవ వచ్చిన అప్పజెల్లెల్ని పొమ్మని ఎట్టజెప్పేది?” అన్నాడు కొండయ్య “నాతోపాటు కూలికి రారాదు?” అనడిగింది లక్ష్మమ్మను. ఆమె పలకలేదు.

ఇరవై రోజులు గడిచినా లక్ష్మమ్మ కదిలేజాడ కనబడలేదు. గౌరికి మనసు మండిపోతున్నది. కొండయ్యమీద కోపం వచ్చింది. చేతగాని మొగాడు. ఇల్లు కట్టుకుందామనీ బాగుపడదామనీ ఆలోచన ఉంచేగా! “అలగా మనుషులు” అనుకుంది. కూరానారా దగ్గర పిక్కింది. బియ్యం చాలకుండా తెచ్చింది. డబ్బులేదని గొణిగింది. ఆఖరికి ఉక్రోషం పట్టలేక పదిహేను రూపాయిలకి చీర తెచ్చి వడేసింది. “నేను కూలికి పోతన్నా. మధ్యాన్నం బస్సులో వెళ్ళు” అని చెప్పేసి పోయింది. లక్ష్మమ్మ తమ్ముడి దగ్గరా అమ్మదగ్గరా ఏడ్చుకుని చీర తీసుకుని వెళ్ళిపోయింది. ఎంకమ్మ ఊః ఆ అనలేదు.

*

*

*

చినసుబ్బడికి అయిదోఏడు ఒచ్చింది. ఇంతవరకూ ఇంటిస్థలం కొనడానికి వీలుపడలేదు. ఎప్పుడూ ఏదో ఒక అడ్డంకి. సుబ్బణ్ణి బడికి వెయ్యాలని గుర్తు ఒచ్చినప్పుడు “కాస్త డబ్బుకూడితే కూలిపని మానేసి తీరిక చిక్కినాక చేర్చాలి. ఎప్పుడో” అనుకుంటుంది బరువుగా.

శేషయ్య దగ్గర్నుండి ఉత్తరం ఒచ్చింది. “భార్యకీ, పిల్లాడికీ ఇద్దరికీ చాలా జబ్బుగా ఉన్నది. మందులిప్పించడానికి డబ్బులేదు. ఒక వందరూపాయిలు అప్పుగా సర్దు” అని, “మీ నాయన ఇల్లు అక్కడుండేది వాళ్ళకే ఒదిలేశాం. మనం పోయి భాగం పెట్టమనొద్దు. కాని వాళ్ళ కష్టాలు మనం తీర్చలేము. వాళ్ళని మెడక్కట్టుకుంటే మనమూ మునిగిపోతాం” అన్నది గౌరి. “నిజమే” అన్నాడు కొండయ్య ఇంకేమనాలో తోచక. ఎంకమ్మ అది విని ఏడ్చింది. “నీ అన్నరా. ఇంటిల్లిపాది తిండికి చాలక పస్తులు పడుంటున్నారు. తిండిలేని రోగాలు అవి. వాడిని తల్చుకుంటే

నాకు కూడు సయించటంలేదు. దేవుడు మేలుచేసి వాడూ కష్టాల్లోనుంచీ బయటపడడా. అందాకా తోడబుట్టిన వాడివి, అదుకోకపోతే ఎట్లాగ" అన్నది. "చూద్దాం" అన్నాడు కొండయ్య. గౌరికి తెలియకుండా ఇరవై రూపాయిలు మనియార్దరు పంపించాడు. నాలుగురోజుల తర్వాత శేషయ్య కార్డు వ్రాశాడు. పిల్లవాడు చచ్చిపోయాడు, భార్యకు మందులిప్పిస్తున్నానని.

రివాజు ప్రకారంగా కొండయ్య గౌరి రామతీర్థం వెళ్ళి వాళ్ళను ఓదార్చి బట్టలుపెట్టి ఒచ్చారు.

"చుట్టూ వుండే ప్రపంచంతో సంబంధంలేకుండా మనిషి వుండడు. తనకు తోచినట్లుగా ఆలోచనలు చేసుకుంటే అవి జరగవు. పేదవాడు కష్టాల్లోంచి పేదరికంలోనుంచీ బయటపడ్డానికి వీల్లేదేమో" అనుకుంది గౌరి. అనుకున్నది యేదీ జరక్కపోవటంతో యీ మధ్యన చాలా యెదిగి పోయింది.

ఎంకమ్మకు కడుపు నొప్పి ప్రారంభమై రానురాను ఎక్కువై పోయింది. నెలరోజులు శొంఠి వామూ ఆముదమూ యిచ్చి చూశాక ఆస్పత్రికి తీసుకెళ్ళారు. "కాన్సరు జబ్బు. వెంటనే మెడ్రాస్ తీసుకెళ్ళాలి" అన్నది డాక్టరమ్మ. వాళ్ళకు ఏం చెయ్యటానికి పాలుపోలేదు. ఎంకమ్మకు నొప్పి భరించరానిదిగా వున్నది. "ఇటువంటి జబ్బులకు మంచి మందిచ్చే నాటువైద్యుడు పక్క వూళ్ళో వున్నాడు" అని తెలిసింది. అతనికి పది రూపాయిలిచ్చి మందు చేయించారు. వేడి తగ్గటానికి రెండు రోజులకోసారి పావలాయిచ్చి బత్తాయిపండు తెచ్చి యిస్తున్నాడు కొండయ్య. ఆ మందు వలన ఎంకమ్మకు నొప్పి కాస్త తగ్గినట్లుంది. మనిషి మాత్రం రానురాను ఎముకలపోగు అయిపోతున్నది, చూస్తుండగానే.

ఒకనాడు రాత్రి అన్నం తింటుండగా కొండయ్య చెప్పాడు. గౌరి యెంచుకున్న స్థలాలు రెండూ అమ్ముడు పోయాయి. ధరలు పెరిగినాయి. ఆరేడు వందలు లేనిదే యింటిమోయినం స్థలం దొరకదు.

మనసులో పుట్టే దుఃఖాన్నీ ఆనందాన్నీ ఆశనీ నిరాశనీ యెవరూ

యింకోరికి చెప్పలేరు. వాటిని గురించి మాత్రమే చెప్పగలరు. చెప్పగా వెలువడేవి పేలవమైన మాటలేగాని అనుభవాలు కాదు. గుండెను నింపుతూ దొలుస్తూ పనిచేసేదాన్ని కొంతవరకూ ఊహతో గ్రహించుకోగలమేమో!

చలీ చీకటి కలిసి గడ్డకట్టినట్లుగా మృత్యువులాంటి ప్రశాంతత లోకాన్ని ఆవరించుకున్నది. తాను ఏర్పరచుకున్న చిన్న ఇంట్లో తాను వెలిగించుకున్న చిన్న వెల్తురులో తప్ప మనిషి ఉండటానికి వీల్లేకుండా వున్నది. బయట చలీ, నీడలూ, వెల్తురు నివ్వలేని నక్షత్రాలతో ఆకాశమూ- అన్నీ గుండెల్లో బరువూ గుబులూ పుట్టిస్తున్నాయి.

గౌరికి చచ్చిపోతే బాగుండు ననిపించింది. తన నులక మంచం తీసు కుని బయటకెళ్ళింది. “ఈ సలిలో....” అంటున్న కొండయ్యమాట విన్పించుకోలేదు. నిండుచంద్రుడు గుండెనిండా ఏడుపు పేరుకున్నట్లు ఎర్రగా ఆకాశంలోనికి వచ్చాడు. దుఃఖంలోనుంచీ నిరాశలోనుంచీ యెలా బయటపడాలో తోచనట్లు ఆకాశానికి భూమికి మధ్యన బందీలాగా కళా విహీనంగా నిలబడి పోయాడు. నల్లటి శీతాకాలపురాత్రి ఆ చంద్రుడి ఎరు పుకు కరిగిపోలేదు. మసక వెల్తురులో గౌరికి తలనిండా ఆలోచనలు ముసురుకున్నాయి. ఎక్కడ చూసినా ఏమిటో నీడలు కదులుతున్నట్లు కనిపించి భయమేసింది. “అమ్మయ్యో ఈ మసక చీకట్లో ఏ దయ్యమన్నా వొచ్చి మీద కూచుని పీక నులిమేస్తే....” అనుకున్నది. భయంతో ఊపి రాడలేదు. మంచం తీసుకుని మళ్ళీ యింట్లోకి వెళ్ళింది.

ఓ మూలన యెంకమ్మదగ్గర ముడుచుకు పడుకున్నాడు చినసుబ్బాడు. ఎంకమ్మ మూలుగుతూ ఒక ప్రక్కకు వొత్తిగిలింది. దీపం వెల్తుర్లో పత్తికాయల్లా కనబడు తున్నవి ఆమె కళ్ళు. కొండయ్య అప్పుడే మంచి నిద్రలోకి జారిపోయాడు. ఎంత సేపటికీ నిద్రపట్టని గౌరి ఊరికే చీకట్లోకి చూస్తూ వుండిపోయింది.

* * *

గౌరి వాళ్ల కట్టలో కూలీలు రెండు మైళ్ల వతలకు నారేతకు పోతు

న్నారు. మధ్యాహ్నం అందరికీ అన్నాలు తీసుకురావటానికి గౌరి ఊళ్ళోకి వచ్చింది. ఎంకమ్మ పోయినప్పటినుంచీ మధ్యాహ్నాలు ఇంటికి వెళ్ళి సుబ్బడికి అన్నంపెట్టి, తనూ తిని, అందరి అన్నాలు గంపలో పెట్టుకుని తెస్తుంది.

ఆరోజు మిట్ట మధ్యాహ్నం అన్నాలగంప నెత్తిమీద పెట్టుకుని పొలాల గట్లమీద నడిచి వస్తున్నది. చూపు మేరలో మనిషి తిరగటం లేదు. కళ్ళముందుగా ఏదో నీడలాంటి నల్లని ఆకారం కదిలింది. భయపడి పరుగు పుచ్చుకుంది గౌరి. బొక్కబోర్లా పడిపోయింది. గంపదొర్లి అన్నాలు నేలపాలై పోయాయి. దూరాన్న పొలంలోని కూలీలు చూచి పరు గెత్తుకుంటూ వచ్చారు. మొఖాన్న నీళ్ళుకొట్టి తెలివి వచ్చినాక ఇల్లు చేర్చారు. పిచ్చి చూపులు చూస్తున్నది గౌరి. గాలి తగిలిందన్నారు. పడిన చోటు మంచిది కాదన్నారు. మండలూ మంత్రాలూ వేయించారు. దయ్యం దిగలేదు.

రాజమ్మను పిలుచుకొచ్చాడు కొండయ్య. “ఆ దోవన యెందరు మనుషులు పోవటంలేదు! దీనీనే పట్టుకోవాలా ఆ దయ్యం.... రాగానే వేరు కాపరం పెట్టించింది. దాని మనసు మంచిదికాదు. అందుకే దయ్యం పట్టుకుంది” అని గొణుగుతూనే వుంది రాజమ్మ. ఆస్పత్రి డాక్టరు చూసి యిదంతా బలహీనంవలన అని నలభై రూపాయిలకు మందులూ ఇంజక్షన్లూ రాసిచ్చాడు. వాటివలనా లాభం కన్పించలేదు.

రెండు రూపాయిల ఛార్జీదూరంలో వుండే ఒక పల్లెలో ఒకామె మీదికి ప్రతి శుక్రవారం చిన్నమ్మ తల్లి వస్తున్నదనీ, దయ్యాల్ని బాగా వొదల గొడుతున్నదనీ, జబ్బులు నయంచేస్తున్నదనీ తెలిసింది. ఒక శుక్ర వారం గౌరిని వెంటబెట్టుకుని చినసుబ్బణ్ణి కూడా తీసుకుని బస్సెక్కి అక్కడికి వెళ్ళాడు కొండయ్య.

ఊరు చిన్నది. ఒక చివర్న పూరిల్లు. ఇంటికి పడమరగా పెద్ద మైదానంలో ఘూమారుగా మూడువందల మంది జనం. పాకదగ్గర యెత్తు

మీద ఒక కుర్చీ వేసివున్నది. జనం కోలాహలంగా వున్నారు. అందరూ అమ్మవారి మహిమల్ని గురించే చెప్పుకుంటున్నారు. కొండయ్యా గౌరీ ఎంత తోసుకుపోయినా గుంపు చివర్నే మిగిలారు. కుర్చీదగ్గరగా చాపమీద కూర్చుని భజనచేస్తున్న వాళ్లలో పసుపు చీరకట్టుకున్న ఆమె మీదికే అమ్మవారు ఒస్తుందన్నారు. అందరూ కూర్చోమని కేకలేస్తున్నా లెక్కచెయ్యకుండా లేచి ఒంగిచూసింది గౌరీ. ఆమె సన్నగా ఎండుకుపోయినట్లుంది. వయసు చిన్నదైనా, ఒంటినిండా నగలు, తగిలించి వున్నాయి. చాలా నగలు, బంగారు నగలు....కాస్పేపట్లో భజన ఆగిపోయింది. ఆమె పడిపోయింది. ఆడవాళ్ళు వచ్చి ఆమెకు హారతి యిచ్చి పెంకాయ కొట్టారు. ఆమెను లేపి కుర్చీలో కూర్చుండబెట్టారు. ఆమె ముఖంలో చెప్పలేనంత తీక్షణత, గాంభీర్యం, తేజస్సు ఒచ్చాయి....అనంతమైన ఆకాశం క్రింద అంతులేని భూదేవిపై న అందరికంటే ఎత్తుమీద వెలిగిపోతూ మహారాణీలా ఉన్నది అమ్మణ్ణి. అక్కడున్న అందరి చూపులో ఆశలూ మనసులూ ఆమెమీద. ఏదో విధంగా కష్టంలో బాధలో యిరుక్కుపోయి భరించలేక విల విల్లాడుతున్న ఆ నిర్భాగ్యులు ఆమె ప్రజలు, బిడ్డలు.

అమ్మ కూర్చున్నాక గుంపులోనుంచీ హాహాకారాలు చెలరేగాయి. “అమ్మా, చిన్నమ్మ తల్లి, నన్నెందుకు బాధపెడుతున్నావమ్మా. నన్ను విడుపు నన్ను కొట్టొద్దమ్మా” అంటూ కొందరు లేచి కేకలు పెడుతూ ఎగ రటం ప్రారంభించారు. ఉన్నట్లుండి గౌరీకూడా లేచింది. చేతులు రెండూ సంకెళ్ళు వేసినట్లు ఒకచోట చేర్చి “అమ్మా, నా జేతులు కట్టేశావు. కొడు తున్నావు. కొట్టొద్దమ్మా. నీకు దణ్ణం పెడతా” అని పిచ్చిగా గంతులు వేస్తున్నది.

చిన్నమ్మ తల్లి నిదానంగా అందర్నీ కలయజూసింది. అది చూపు కాదు, మంత్రం. “గోల చెయ్యొద్దు, ఊరుకోండి” అని గట్టిగా కసిరింది. కేకలు పెడుతున్నవాళ్ళు ఆగిపోయారు. శబ్దం లేకుండా నేలమీద పడి పోయారు. గౌరీకూడా నేలమీదపడి మట్టిలో దొర్లటం ప్రారంభించింది.

ఈ లోకపు ధ్యాసలేదు. చినసుబ్బుడు కొండయ్యను గట్టిగా కరుచు కున్నాడు.

చిన్నమ్మతల్లి కళ్ళముందు పడితే, ఆమె చూచి, దయతలచి పిలిస్తే వెళ్ళి ప్రశ్న చెప్పించుకుందామనీ, కోరికలు తీర్చేదీ జబ్బులు నయంచేసేదీ అయిన ప్రసాదం పుచ్చుకొందామనీ ఆశతో కొందరు మనుష్యులు ముందుకు తోసుకుపోతున్నారు. గుంపులోని వాళ్ళు యీ అన్యాయం సహించలేక వాళ్ళమీద కేకలు వేస్తున్నారు. ఈ కేకల్ని లెఖ్కు చెయ్యకుండా వెళ్ళి పోతున్నారు వాళ్ళు.

మరీ ముందరకొచ్చి నిలబడిన వాళ్ళలో కొందరిని పలకరిస్తున్నది అమ్మణ్ణి. గుంపులోని వాళ్ళలో తన చిత్తానికివచ్చిన వాళ్ళను ఒక్కొక్కరిని దగ్గరికి పిలిచి మాట్లాడి ప్రసాదం యిస్తున్నది. కొంతసేపటికి దూరాన ఉన్న గౌరిని పిలిచింది. కొండయ్య గౌరిని నడిపించుకొని తీసుకొచ్చాడు.

“ఎవరు నువ్వు?” అన్నది అమ్మణ్ణి.

“కోవూరి కవతల మోపూరులో ఉండే మస్తాన్ బీబీని, సాయబుల పిల్లని. చింతచెట్టుమీద ఉండేదాన్ని. ఈ మనిషి అటుపోతుంటే పట్టు కున్నాను” అన్నది గౌరి. అంతలోనే ఏడుస్తూ “అమ్మా, ఎందుకమ్మా నన్ను బాధపెడుతున్నావు? నాకు చీరా రవికా పెట్టి కోడిమాంసం పెడితే వెళ్ళిపోతాను. నాకు వాతలు పెట్టొద్దు....” అంటూ నేలమీద పడి గిలగిలా తన్నుకోవటం మొదలుపెట్టింది.

“కోడిమాంసం లేదు, ఏమీలేదు. పో” అని ఆజ్ఞాపించింది చిన్నమ్మ తల్లి.

“చీరన్నా యిప్పించు” అని అడిగింది గౌరిలోని మస్తాన్ బీబీ.

“ఏమీ యివ్వం. పొమ్మని చెప్పలేదూ!” గద్దించింది చిన్నమ్మతల్లి.

“అమ్మా, పోతన్నా, దండం. కొట్టబాక” అన్నది గౌరి. తరువాత కాస్సేపటికి గోల మానేసి మామూలు స్థితికొచ్చింది.

చిన్నమ్మ తల్లి సాదరంగా చూసింది గౌరిని.

“ఇల్లు కట్టకుండామనుకున్నావ్” అన్నది.

తల వూపింది గౌరి.

“దేనికోసమూ ఆత్రపడకూడదు. ఏదైనా అమ్మయిచ్చినప్పుడే ఒస్తుంది. తెలిసిందా?” అంటూ ఆప్యాయంగా తల నిమిరింది. ప్రసాదం యిచ్చింది.

గౌరి సంతోషంగా ప్రసాదాన్నందుకుని అమ్మణి పాదాల దగ్గరగా కూర్చుండిపోయింది. మూడు వందల మంది జనం గౌరిని ప్రశంసా పూర్వకంగా చూచారు. ప్రక్కనున్న వాళ్ళు “మీది అదృష్టం. అమ్మవారు వెంటనే పిలిచింది. కొంతమంది నాలుగు వారాలు ఒచ్చినా పిలవదు” అన్నారు.

గౌరి, కొండయ్య అమ్మవారికి భక్తితో నమస్కరించుకున్నారు. ప్రక్కనే అమ్మవారికి కడుతున్న దేవాలయం పునాదులు చూశారు. అమ్మగారి పటం కొనుక్కొని. అయిదు రూపాయలు డిబ్బెంలో వేసి తిరిగివచ్చారు.

మోపూరులో మస్తాన్ అనే సాయిబులపిల్ల చెరువులో పడి చచ్చి పోయి దయ్యం అయి చింత చెట్టుమీద వుంటున్న మాట వాస్తవమేనని ఎవరో చెప్పారు.

గౌరి రోజూ అమ్మణి పటానికి దణ్ణం పెట్టుకుంటున్నది. రెండు వారాలకోసారి బస్సులో వెళ్ళి అమ్మ దర్శనం చేసుకుని వస్తున్నది.

ఇప్పుడు ఏ దయ్యమూ గౌరిని పీడించటంలేదు. కాని బస్సుల్లో రానూపోనూ, తెంకాయ కర్పూరం కొననూ, డిబ్బెంలో వెయ్యనూ పాతిక రూపాయలదాకా ఖర్చుపడుతున్నది కొండయ్యకు. ఎప్పుడైనా పాతిక రూపాయలు పెట్టి ఒక చీర రైకల గుడ్డకొని అమ్మణికి ఇచ్చుకోవాలని అనుకుంటున్నది గౌరి.

కొండయ్య కొద్దిగా అప్పుల్లో పడ్డాడు. కాని దాన్ని గురించి వాళ్ళు అనుకోరు. అమ్మణి దయ ముఖ్యం గౌరికి. ఎప్పుడూ అదే ఆలోచన. చిన నుబ్బిణ్ణి గురించి వాడి చదువుగురించి దిగులుపడదు. ఇల్లు కడితేనేమి? కట్టకపోతేనేమి? ఏది ఎట్లా జరుగుతుందో అంతా చిన్నమ్మ తల్లిదయ.